

तव्हां पंहिंजे घर में या ओड़े पाड़े में के जानवर डिठा हूंद। जीअं कुतो, बिली, गांइ, मेंहिं, बकिरी, उठु, हाथी वगैरह। इहे त थिया पालतू जानवर पर कुझु जानवर झंगलनि, जबलनि, समुंड या नदियुनि जे भरिसां बि रहंदा आहिनि। तव्हां इन्हनि खे फिल्मुनि में, टेलीविज़न ते या चिड़िया घर में वजी ज़रूर डिठो हूंदो। शींहुं, वाघु, चीतो, हरणु, रिछु, जिराफ़ु वगैरह, जेके डिसण में तमामु वडा, ख़ौफ़नाक, पर बारनि खे उहे डिसण में तमाम घणो मजो ईदो आहे। हाणे अचो त असां हिन सबक में वाघ जे बारे में दिलचस्प ज़ाण हासिल करियूं।



सिखण जा नतीजा

हिन सबक खे पढ़ण खां पोड़ शागिर्द-

- अखबारूं, बाल पत्रिकाऊं, पोस्टर वगैरह पढ़ंदे, उन्हनि जे बारे में बुधाईनि था।
- अलगि अलगि मक़सदनि लाइ बीहक जूं निशानियूं कम आणीनि था।
- नवनि लफ़्ज़नि ऐं इस्तलाहनि जो इस्तेमालु कनि था।
- भाषा जे बारीकियुनि, जीअं लफ़्ज़नि जे दुहिराअ, ज़मीर, फ़इल वगैरह डांहुं ध्यान डेई लिखनि था।





8.1 बुनियादी सबकु

हिन पृथ्वीअ ते इंसाननि खां सवाइ बिया बि केतिरा साहवारा रहनि था। उन्हनि मां वाघु पिण हिकु आहे। वाघु त तव्हां डिठो हूंदो। तव्हां मां किनि खेसि जानवरनि जे बागु में त किनि खेसि सर्कस में डिठो हूंदो।

वाघु, शींहं ऐं चीतो वगैरह जानवर, बिलीअ जे नसुल मां आहिनि। अंग्रेजीअ में वाघ खे 'टाईगर' चवंदा आहिनि।

शींहं खे झंगल जो राजा चइबो आहे। पर वाघु बि राजा खां घटि कोन्हे। वाघु शींहं जेडो या की कदुरु उन खां बि कद में वडो हूंदो आहे। वाघ जी लंबाई केतिरी हूंदी आहे, उन जी तव्हां खे जाण



आहे? वाघु अटिकल ब मीटर या उन खां बि डिघो थींदो आहे। वाघ जी गर्दन ते शींहं वांगुरु वार न हूंदो आहिनि। पर संदसि मुंहं ते डिघा वार हूंदो आहिनि। संदसि वजनु अटिकल 250 किलोग्राम हूंदो आहे।

संदसि चमिडीअ या खल जो रंगु नारंगी भूरो हूंदो आहे, जंहीं ते कारे रंग जा सुहिणा पटा हूंदो आहिनि। वाघ जे सरीर जो हेठियों भाडो लगभग सफेद हूंदो आहे। संदसि अखि वारे भाडे में सफेद चिटा हूंदो आहिनि।

आम तौर वाघ जी सरासरी उमिरि यारहां साल खनु थींदी आहे। पर के वाघ 20 खां 25 सालनि ताई पिण ज़िदह रहंदो आहिनि।

शींहं घणो करे झुंडनि में रहंदो आहिनि, पर वाघु अकेलो रहणु पसंद कंदो आहे। हीउ खाधो बि अकेलो खाईंदो आहे। वाघिणि हिक वक्ति टिनि चइनि बचनि खे जनमु डींदी आहे। बचनि जूं अखियूं हफ्ते खन ताई घणो करे बंदि रहंदियूं आहिनि। उन वक्ति संदनि माता बचनि जी पालना घणी संभाल ऐं खबरदारीअ सां कंदी आहे। अटिकल छहनि सतनि महीननि खां पोइ खेनि पंहिंजी खोराक पाण हथि करणु सेखारींदी आहे।

वाघु डीहं जो घणो करे शिकारियुनि खां लिकी ऐं काफ़ी होशियारु थी घुमंदो आहे। कंहिं वक्ति हीउ पंहिंजी सलामतीअ वारे हंध जे वेझो लिकी विहंदो आहे, पर राति जे वक्ति हुन जो हौसलो वधी वेंदो आहे।

वाघु जेतोणीकि ज़मीन ते हलंदडु प्राणी आहे, पर हीउ पाणीअ में बि सवलाईअ सां तरी सघंदो आहे। गर्मीअ जे मौसम में हू घणे भाडे तलावनि या ढंडुनि जे भरिसां रहंदो आहे ऐं पाणीअ में तरण जो आनंद माणींदो आहे। पर सियारे ऐं चौमासे में झंगल जे विच वारे भाडे में हलियो वेंदो आहे।

वाघ जी खल घणी कीमती हुअण करे शिकारी वाघ जो शिकारु कंदा आहिनि। भारत सरकार वाघनि जो क़दुर कंदे, शीहं खे रेटे, वाघ खे राष्ट्रीय प्राणी ज़ाहिरु कयो आहे। भारत मां वाघनि जो बुणु मिटिजी न वजे, उन लाइ भारत सरकार वाघनि जे शिकार ते बंदिश विधी आहे। उन्हनि जे विकास लाइ केतिरा ई झंगल ऐं बेला महफूज़ रखिया विया आहिनि।



8.2 अचो त समुझूं

हिन सबक़ जो मुख्य किरदार वाघु आहे। सबक़ में वाघ जे बारे में पूरी ज़ाण डिनल आहे। सबक़ में वाघ जे जनम ऐं उन जी पालना बाबत बुधायल आहे। वाघ सवलाईअ सां तरी बि सघंदो आहे। वाघ जी खल कीमती हुअण सबब उन जे शिकार जो ख़तिरो हूंदो आहे। भारत सरकार उन जे शिकार ते बंदिश विधी आहे। बारनि खे जानवर डिसण में तमाम घणी दिलचस्पी हूंदी आहे। छाकाणि त इहे गुगदाम जानवर बारनि वांगुरु मासूम ऐं अबोझ थींदा आहिनि।

लेखक वाघ जे बारे में तफ़्सीलवार ज़ाण डिनी आहे। वाघ ऐं शीहं में तमामु घणो फ़र्कु आहे। अंग्रेज़ीअ में इन्हनि खे सिलसिलेवार Tiger ऐं Lion चइबो आहे। आम तौर माण्हू इन्हनि बिन्हीं जानवरनि में फ़र्कु महसूस न कंदा आहिनि।

शीहं घणो करे झुंडनि में रहंदा आहिनि, पर वाघु अकेलो रहण पसंद कंदो आहे। वाघु डीहं जो घणो करे शिकारियुनि खां लिकी पाण खे बचाईंदो रहंदो आहे, पर रात जो बिना डप आज़ादीअ सां घुमंदो आहे।

इए ज़रूरु चइबो त लेख वाघ जी ज़ाण सवलनि लफ़ज़नि में पेशि कई आहे।



सबक बाबत सुवाल 8.1

ब्रेकेट मां सही लफ़्ज़ चूडे खाल भरियो :

(बिलीअ, किलोग्राम, यारहां, शींहं, ज़मीन, पाणीअ)

1. वाघु, शींहं ऐं चीतो वगैरह जे नसुल मां आहिनि।
2. वाघ जो वज़नु अटिकल 250 थींदो आहे।
3. वाघ जी सरासरी उमिरि साल खनु थींदी आहे।
4. घणो करे झुंडनि में रहंदा आहिनि।
5. वाघु ते हलंदडु प्राणी आहे, पर हीउ में बि सवलाईअ सां तरी सघंदो आहे।



मशिंगूलियूं 8.1

- (1) अक्हां चिड़ियाघर में कहिड़ा जानवर डिठा आहिनि, उन्हनि जे बारे में ज़ाण हासिल करियो।
- (2) हेठि डिनल खाननि में पालतू ऐं झंगली जानवरनि जा नाला लिखो :

पालतू	झंगली

भाषा जो इस्तेमाल

फ़इलु

1. भावेश अंबु खाधो।
2. असां मुम्बई घुमण वजूं था।
3. मुंहिंजे दादा मुंहिंजे लाइ कैमेरा ख़रीद कई।
4. माली बूटनि खे पाणी डींदो।
5. सुनीता अख़बार लाइ हिकु लेख लिखियो।

मथियनि जुमिलनि में 'खाइणु', 'घुमणु', 'ख़रीद करणु', 'पाणी डियणु' ऐं 'लिखणु', इहे सभु लफ़्ज़ को न को कमु डेखारींदड़ आहिनि। इहे फ़इल आहिनि।

फ़इलु- उहे लफ़्ज़, जिनि मां करण, हुअण या सहण जी माना निकिरे थी, उन खे फ़इलु चइजे थो।

हेठि डिनल जुमिलनि में लीक डिनल लफ़्ज़ फ़इल आहिनि-

1. कुड़िमी खेत में कमु करे थो।
2. बार मेले में रांदीकनि ते खर्चु कनि था।
3. असां ग़रीबनि जी मदद करियूं था।
4. रोहल पंहिंजी साहेडीअ खां किताबु वरितो।
5. पखी हवा में उड़ामी रहियो आहे।
6. काल्ह मीना घर में मिठाई ठाही।



तक्हीं छा सिखिया

- जानवरनि सां प्यारु करणु घुरिजे।
- जानवर असां जा दोस्त आहिनि।
- जानवरनि जो शिकारु न करणु घुरिजे।
- वाघ ऐं बियनि जानवरनि जो वजूद क़ाइमु रहे, इन डिस में कोशिशूं करणु घुरिजनि।



वधीक जाण

भारत सरकार वाघ जे नसुल खे बचाइण लाइ सन 1973 में 'प्रोजेक्ट टाईगर' नाले तहरक शरू कयो। उन जो संदेश हो- भारत वाघ बचाइण में अगिरो आहे। इन प्रोजेक्ट जे तहत सजे भारत में भारत सरकार पारां वाघ जी हिफाजत लाइ कुझु मर्कज बर्पा कया विया आहिनि।



सबक जे आखिर जा सुवाल

1. हेठियनि सुवालनि जा जवाब डियो :

- (i) वाघु कहिडे नसुल जो जानवरु आहे? उन्हीअ नसुल जे बियनि जानवरनि जा नाला बुधायो।
- (ii) 'वाघ' खे अंग्रेजीअ में छा चइबो आहे?
- (iii) वाघ जी ऊचाई, डेघि ऐं वजन जी जाण डियो।
- (iv) वाघ जी चमडी ऐं रंग जे बारे में अव्हां खे कहिडी जाण आहे?

2. हेठियनि सुवालनि मां जमीर गोल्हे, लीक डियो :

- (i) मां सख्तु महिनत करे सुठियूं मार्कू खणंदुसि।
- (ii) असां खे समाज जी शेवा करणु घुरिजे।
- (iii) इनाम जो अधिकारी तूं ई आहीं।
- (iv) तव्हां बिन्हीं जो कमु साराह जोगो आहे।
- (v) हू केडांहुं वजी रहियो आहे?

3. हेठियनि लफ़्ज़नि खे जुमिलनि में कमु आणियो :

- | | |
|--------------|--------------|
| (i) कुदिरत | (ii) सुहिणो |
| (iii) मुशिकल | (iv) खबरदारी |



सबक़ बाबत सुवालनि जा जवाब

1. बिलीअ
2. किलोग्राम
3. यारहां
4. शींहं
5. ज़मीन, पाणीअ



नवां लफ़्ज़

- नसुल = वंश, ख़ानदान
- झुंडु = टोलो, मेडु
- बुणु = कुलु, नसुलु
- बंदिश = रोक
- रेटे = पासीरो करे
- चिटा = दाग़
- हौसिलो = हिमथ
- मिटिजणु = ख़तमु थियणु
- महफूज़ = सलामत